

समा - 12:25 hrs.

<><><><><><>

Gandhi Jayanti

देस अज्ज राष्ट्रपिता महात्मा गांधी होरें गी उन्दी 156मीं जयंति पर शरदांजलि अर्पित करा करदा ऐ। देश भरै ते विदेशें च स्थित भारतीय दूतावासें पर नेकें समारोहें दा सरिस्ता कीता जा करदा ऐ। राष्ट्र अज्ज साबका प्रधानमंत्री लाल बहादुर शास्त्री होरें गी भी उन्दी जयंति पर चेता करा करदा ऐ।

<><><><><><>

Prez Gandhi Jayanti

राष्ट्रपति द्रौपदी मुरमू होरें राष्ट्रपति महात्मा गांधी होरें गी उन्दी जयंति पर भावे-भरोजी शरदांजलि भेंट कीती। अपने सनेह च श्रीमति मुरमू होरें आखेया जे ए ध्याडा अपने आपूं-च राष्ट्रपिता हुंदे आदर्शें ते मुल्लें गी समर्पित करने दा मौका ऐ। उनें गलाया जे बापू होरें शांति, सहिष्णुता ते सच्च दा सनेआ दिता जेडा सारी मानवता लेई इक प्रेरणा ऐ।

<><><><><><>

PM Mahatma Gandhi

प्रधानमंत्री नरेन्द्र मोदी होरें राष्ट्रपिता महात्मा गांधी होरें गी उन्दी 156मीं जयंति पर शरदांजलि भेंट कीती। इक्क सोशल मीडिया पोस्ट च श्री मोदी होरें आखेया जे गांधी जयंति बापू हुंदे असाधारण जीवन गी शरदांजलि देने दा दिन ऐ, जिन्दे आदर्शें मानव इतिहास दी दिशा बदली ओड़ी। प्रधानमंत्री होरें गलाया जे राष्ट्र इक्क विकसित भारत दे निर्माण ताई उन्दे आसेया दस्सी गेदी बत्तै पर टुरदा रौहगा।

<><><><><><>

PM – Lal Bahadur Shastri

प्रधानमंत्री नरेन्द्र मोदी होरें अज्ज साबका प्रधानमंत्री सुरगीय लाल बहादुर शास्त्री होरें गी उन्दी 121मीं जयंति पर चेता करदे होई शरदांजलि अर्पित कीती। इक सोशल मीडिया पोस्ट च श्री मोदी होरें आखेया जे लाल बहादुर शास्त्री होर इक बेजोड़ लीडर हे, जिन्दी ईमानदारी, विनमता ते पक्के धेइयै नै चुनौतिपूर्ण समें च भी राष्ट्र गी मजबूत कीता।



LG-Omar Mahatma Gandhi Jayanti

उपराज्यपाल मनोज सिन्हा ते मुखमंत्री उमर अब्दुल्ला होरें बी महात्मा गांधी हुंदी जयंति पर उनेंगी शरदांजलि दिती। भारत गी आत्मनिर्भर बनाने दी वकालत करदे होई उपराज्यपाल मनोज सिन्हा होरें लोके गी देसै च बनी दियें चीजां-बस्तां खरीदने ते मकामी कारीगरें ते कुटीर उद्योग गी मजबूत करने दी अपील कीती। मुखमंत्री उमर अब्दुल्ला होरें अपने सनेह च गलाया जे गांधी जी हुंदियां अहिंसा, सच, अमन-रमानदारी ते मानवता दियां हर जुग च कम्म औने आहलियां शिक्षां, अज्ज विश्व च और बी मत्ता महत्व रखदियां न, जिसलै समूलची दुनिया संघर्ष, बंड ते समाजी कलह जनेह चुनौतियें कन्नै निबडा करदी ऐ।



Non Violence Day

महात्मा गांधी हुंदी जयंति दे मौके अज्ज समूलची दुनिया च अंतराष्ट्रीय अहिंसा दिवस मनाया जा करदा ऐ। जून 2007 च संयुक्त राष्ट्र महासभा नै अहिंसा गी सारी दुनिया च मने जाने आहले सिद्धांत दे तौरा पर मानता देने ते अमन-रमानदारी ते सहिष्णुता दी वैश्विक संस्कृति गी बढावा देने ताई इस्सै सरबंधै च प्रस्ताव पारित कीता हा। इस प्रस्ताव दा 140 शा बद्ध देसे समर्थन कीता। इस करियै अज्जै दा ध्याडा अंतराष्ट्रीय अहिंसा दिवस राष्ट्री शरदांजलि ते वैश्विक कारवाई दा आहवान दौने कन्नै जुडे दा ऐ।



Vijaydashmi

“विजयदशमी” यानि “दशहरें” दा त्योहार अज्ज समूलचे देसै च मनाया जा करदा ऐ। बुराई पर अच्छाई दी जित्त दा प्रतिक “दशहरें” नरातें ते दुर्गा पूजा दे समापन दा बी प्रतीक ऐ। ए त्योहार भगवान राम दी रावण पर जित्त दे चेतें च मनाया जन्दा ऐ। राष्ट्रपति द्रौपदी मुर्मू ते प्रधानमंत्री नरेन्द्र मोदी होरें लोकें गी “दशहरें” दियां शुभकामना दितियां ना।



LG –CM Dushehra Message

उपराज्यपाल मनोज सिन्हा ते मुखमंत्री उमर अब्दुल्ला होरें बी लोकें गी दशहरें दियां शुभकामनां दितियां ना। आकाशवाणी दे जम्मू संवाददाता मुजब उपराज्यपाल होरें अपने सनेह च गलाया जे “दशहरा” बुराई पर अच्छाई ते अधर्म पर धर्म दी जित्त दा प्रतीक ऐ। ए पवित्र ध्याडा असेंगी देसै दी एकता-अमन-रमानदारी ते तरक्की लेई कम्म करने ते आपसी भाईचारे ते एकता दी भावना गी मजबूत करने लेई प्रेरित करै।

मुखमंत्री उमर अब्दुल्ला होरें बी “दशहरें” दे पवित्र मौके पर जम्मू-कश्मीर दे लोकें गी मबारकबाद दिती ऐ। उनें गलाया जे “दशहरा” लोकें गी हर चाली दे हालात च सच, धर्म ते न्यां दे मुलें गी बनाए रक्खने लेई प्रेरित करदा ऐ। उनें आखेया जे ए त्योहार नैतिकता, दिलेरी ते आपसी प्रेमभाव दा कदें नेंई मिटने आहला सनेहा दिंदा ऐ, जेडा इक्क बेहतर समाज दे निर्माण आस्तै बडा गै महत्वै आहला ऐ।



RBI UPI

भारतीय रिजर्व बैंक दे गवर्नर संजय मलहोत्रा होरें आखेया ऐ जे UPI लैन-देन पर कोई शुल्क लाने दा प्रस्ताव नेंई ऐ। कल मौद्रिक नीति मगरा लग्गी दी प्रैस कांफ्रेंस च जिस्सलै उनेंगी पुच्छेया गया जे UPI लैन-देन पर शुल्क लाने दा कोई प्रस्ताव ऐ? एदे पर RBI दे गवर्नर श्री मलहोत्रा होरें परता दिता जे इस चाली दा

कोई प्रस्ताव नई ऐ। दोआर कर्जे क्रिडेट पर खरीदे गेदे फोन दी डिजिटल तालाबंदी बारे च गवर्नर होरें गलाया जे इस मामले पर बचार कीता जा रदा ऐ।



Cricket

भारत ते वैस्ट इंडीज बश्कार खेडुे जा करदी दंऊ टैस्टे मैचें दी श्रृंखला दा पहला मैच अहमदाबाद च खेडेया जा करदा ऐ। वैस्ट इंडीज़ नै अज्ज टॉस जितियै पैहले बल्लेबाजी करने दा फैसला लैता। ताजा समाचार थौहने तक्कर वैस्ट इंडीज़ नै 5 खडारियें दे आउट होने पर शडे 105 रनज बनाए देन। मोहम्मद सिराज नै शानदार गेंदबाजी करदे होई मेहमान टीम दे 3 खडारियें गी आउट कीता। मेजबान टीम नै अपने नमें कप्तान शुभमन गिल दी नुमायंदगी च लाल गेंद आहले क्रिकेट च भारत दे घरेलू सत्र दी शुरुआत कीती ऐ। दौने टीमें बश्कार दुआ टैस्ट मैच 10 अक्तूबर थमां दिल्ली च खेडेया जाग।

